



## **PRIM' AWLA TAL-QORTI ĊIVILI**

**ONOR. IMHALLEF MARK SIMIANA, LL.D**

*Fl-atti tar-rikors għall-ħruġ ta' mandat t'inibizzjoni bin-numru  
493/2024/1 MS fl-ismijiet:*

**Maria Carmela Bellizzi, Christopher Camilleri u Alexander Camilleri**

**Vs.**

**Marlin Vella u martu Victoria sive Victoria Maria Vella**

1. Dan huwa dikriet dwar talba li saret mir-rikorrenti b'rikors tat-18 ta' Marzu 2024 għall-ħruġ ta' mandat t'inibizzjoni sabiex l-intimati jinżammu milli «*jagħmel kwalsiasi xogħol ta' kostruzzjoni fil-fond ġnien fi Triq San George Qormi ta' kejl ta' ċirka elf u tnax-il metru kwadru (1,012 mk) u sienja miegħu annessa, u arja tal-kejl ta' ċirka disgħa punt ħames metri kwadri (9.5 mk) fl-elevated ground floor level*».
2. Din it-talba giet milqugħa provviżorjament b'dikriet tat-18 ta' Marzu 2024. Inżamm smiġħ fil-25 ta' Marzu 2024, u dakinhar l-intimati preżentaw ukoll it-tweġiba tagħhom.
3. L-artikolu 873(2) tal-Kodiċi ta' Organizzazzjoni u Proċedura Ċivili jgħid li, «*Il-qorti m'għandhiex toħroġ tali mandat jekk ma tkunx sodisfatta li dak il-mandat huwa*

*meħtieġ sabiex jitharsu l-jeddijiet tar-rikorrent, u li dak ir-rikorrent prima facie jidher li għandu daww il-jeddijiet».*

4. L-ewwel element li r-rikorrenti jridu jissodisfaw għalhekk huwa li huma għandhom, imqar mad-daqqa t'għajn, jeddijiet kontra l-intimati. Bil-kemm hemm għalfejn wieħed jgħid li r-rikorrent fi proċedura bħal din mhux meħtieġ li jressaq xi prova rigoruża tal-jedd li qiegħed ivanta. Huwa biżżejjed illi juri li dak il-jedd jidher minn eżami hafif taċċirkostanzi tal-każ, b'mod li juri li l-pretensjoni tiegħu tikkorrispondi ma' dritt li huwa magħruf mil-liġi u li, mid-dehra hafifa tal-fatti, jidher li huwa tassew vestit fir-rikorrent. Kif ġie ritenut antikament fid-deċiżjoni **Gaetano Millar vs. Irene Millar**: «*Che sotto la denominazione di pretensione che possa essere assistita e sostenuta dai rimedi cautelatori riconosciuti dalla legge, non si deve intendere indistintamente qualunque domanda che si voglia dedurre in giudizio, e per cui si voglia fare spedire lo impedimento, ma bensi quelle domande che si riconoscessero, almeno prima facie e dietro un sommario esame del caso, giuste e ragionevoli, e non esorbitanti ed eccessive*»<sup>1</sup>. Il-Prim'Awla tal-Qorti Ċivili, fis-sentenza tagħha tat-8 t'April 1988 fl-ismijiet **Sonia Grech pro et noe vs. Stephanie Manfrè**, osservat li: «*It-tieni rekwiżit, u ċjoè "li dan ir-rikorrenti prima facie jidher li għandu dawn il-jeddijiet huwa rekwiżit oġġettiv u mhux soġġettiv, ma jiddependix mill-element diskrezzjonali tal-ġudikant, jew il-jeddijiet jidhru prima facie, ma' l-ewwel daqqa t'għajn, jew ma jidhru xejn, għall-finijiet tal-ħruġ tal-mandat*»<sup>2</sup>.
5. Fil-każ odjern, u kif ippreċiżat waqt it-trattazzjoni tar-rikors, ir-rikorrenti jgħidu li d-dritt tagħhom huwa dak ta' komproprietà fil-ġnien imsemmi fir-rikors tagħhom. Filwaqt li huma jaċċettaw li dan il-ġnien kien kompriż fil-ġid imsemmi li qed jinbiegħ minn Jude Taddeus Camilleri lill-intimati b'kuntratt riċevut min-Nutar Pubbliku Paul George Pisani fit-28 ta' Novembru 2016, isostnu però li Camilleri ma kellux is-schem sħiħ tal-ġnien in kwistjoni, u kwindi *nemo dat quo non habet*.

---

<sup>1</sup> Kollezz. Vol.I.111.

<sup>2</sup> Din id-deċiżjoni hija riprodotta fid-deċiżjoni mogħtija fit-tieni istanza li warrbet preġudizzjali ta' nullità tal-appell interpost mid-deċiżjoni tal-ewwel istanza, u li tinsab ippubblikata (Kollezz. Vol.LXXII.ii.290). Id-deċiżjoni fil-meritu tat-tieni istanza ma jidhri li giet ippubblikata.

6. L-imsemmi Jude Thaddeus Camilleri u r-rikorrenti huma aħwa u wlied il-mejtin Paul Camilleri u Benigna xebba Micallef. Fir-rikors ġuramentat li bih ir-rikorrenti ddeduċew il-pretensjonijiet tagħhom, u li kopja tiegħu giet mehmuża mar-rikors tat-18 ta' Marzu, 2024, huma fissru li hu missierhom, ċertu George Camilleri, kien is-sid ta' ġnien fi Triq San Ġorġ f'Hal Qormi tal-kejl ta' elf u tnax-il metru kwadru, u sienja annessa miegħu, kif ukoll ta' garaxx b'ġardina li kellha kejl ta' tliet mija u sittax punt tnejn metri kwadri, fl-istess triq u raħal. Ir-rikorrenti spjegaw li George Camilleri miet fl-1995, u ħalla bħala werrieta lil ħutu, kompriż missierhom. B'żieda ma' dan, George Camilleri ħalla l-ġnien bil-ġardina (li għandha kejl ta' 316.2 mk) lil Paul Camilleri, missier ir-rikorrenti, u dan permezz ta' prelegat.
7. Xi żmien wara, Paul Camilleri ttrasferixxa lill-ibnu Jude Taddeus Camilleri l-istess garaxx u ġardina, u dan b'kuntratt tat-12 ta' Frar 2004 fl-atti tan-Nutar Antoine Agius. Imbagħad snin wara, Jude Taddeus Camilleri biegh lill-intimati l-garaxx u l-ġardina, flimkien mal-ġnien l-ieħor ta' kejl ferm akbar, li r-rikorrenti jgħidu li ma kienx jappartjeni biss lilu. Ir-rikorrenti jgħidu li huma għandhom sehem minn dan il-ġnien ta' kejl akbar (u ċjoè 1,012 mk), għaliex dan intiret minn missierhom u qatt ma nbiegh minnu, bil-konsegwenza li baqa' jiffirma parti mill-eredità tiegħu li eventwalment iddevolviet fuqhom u fuq Jude Taddeus Camilleri ugwalment.
8. Issa skont il-kuntratt li bih Camilleri aljena favur l-intimati, u ċjoè dak riċevut min-Nutar Pubbliku Paul George Pisani fit-28 ta' Novembru 2016<sup>3</sup>, jirriżulta li dan tassew ittrasferixxa l-ġnien tal-kejl ta' 1,012 mk kif ukoll il-garaxx fuq imsemmi, apparti ġid ieħor. Fl-istess att, ġie dikjarat li l-provenjenza tat-titolu fuq il-ġnien in kontestazzjoni kienet l-istess bħal dik tal-garaxx bin-numru tnejn u tmenin, qabel numru tlieta u tletin u tas-sienja, u ċjoè l-kuntratt tat-12 ta' Frar 2004 fl-atti tan-Nutar Antoine Agius<sup>4</sup>. F'dan il-kuntratt jingħad li kienu qed jiġu aljenati favur l-istess Jude Taddeus Camilleri: «... (a) garage numru tnejn u tmenin (82) ġia numru tlieta u tletin (33) Saint George's Street Hal Qormi u (b) l-ġnien bil-kamra go fih tal-kejl ta' circa tlett mija u sittax (316) metri kwadra qed Hal Qormi b'aċċess mill-garage imsemmi taht l-ittra (a) u jmiss il-ġnien mit-tramuntana in parti ma beni tal-familja Camilleri u in parti mal-garage taht ittra

---

<sup>3</sup> A folio 24.

<sup>4</sup> A folio 75.

(a) deksritt mill-lvant mal-beni tal-familja Camilleri u minn nofsinhar ma' beni ta' Carmelo Borg jew irjieħ verjuri u pjanta hi hawn unita u markata document "X" minn pisijiet liberi u franki u bid-drittijiet gjus, pertinenti u attinenzi tagħhom kollha». Fil-provenjenza ndikata fl-istess att, jingħad li Paul Camilleri kiseb it-titolu tiegħu bi prelegat mingħand ħuh George Camilleri, b'testment konfezzjonat fl-atti tan-Nutar Antoine Agius fl-1 ta' Diċembru 1995<sup>5</sup>. Għalkemm fit-testment imsemmi ma jidhirx li jissemma kejl tal-gardina annessa ma' dan il-garaxx, hemm riferenza għal pjanta li turi li l-gardina għandha kejl ta' 316.2 mk<sup>6</sup>.

9. Minn eżami tal-kuntratti fuq imsemmija, jidher li tassew hemm diskrepanza notevoli fid-daqs tal-immobbli li Jude Taddeus Camilleri kiseb mingħand missieru Paul Camilleri, u d-daqs tal-immobbli li huwa mbagħad trasferixxa lill-intimati. Diskrepanza li mad-daqqa t'għajn turi li jista' jkun il-każ li Camilleri biegh aktar milli xtara. Naturalment, jekk dan hux minnu jew le jrid jiġi approfondit waqt il-kawża fil-meritu, b'eżami aktar dettaljat tal-kuntratti u testamenti msemmija, kif ukoll tal-irjieħat imsemmija fid-deskrizzjonijiet tal-attiv mibjugħ u tal-pjanti meħmuża mal-istess atti. Huwa wkoll fil-kawża li jrid jiġi apprezzat x'inhu l-effett, legali u probatorju, tal-kontenut tal-att ta' dikjarazzjoni *causa mortis* li r-rikorrenti għamlu wara l-mewt ta' missierhom, kif ukoll kwistjonijiet oħra relatati mal-pussess tal-gid in kontestazzjoni.
10. Però l-fatt waħdu li Camilleri biegh aktar milli xtara mhux biżżejjed biex il-qorti tqis li r-rikorrenti wrew jedd *prima facie*. L-intimati fit-tweġiba tagħhom isostnu li r-rikorrenti ma wrewx dan il-jedd, għaliex missierhom għadda kollox lil ħuhom Jude Taddeus Camilleri, u għalhekk huma żgur ma setgħu wirtu xejn mingħandu.
11. Izda r-rikorrenti ma jgħidux li missierhom għadda kull ma wiret mingħand ħuh George Camilleri lil Jude Taddeus Camilleri. Huma jgħidu li missierhom biegh lil ħuhom dak li kiseb bi prelegat mingħand George Camilleri. Dan però ma jinkludix il-gnien tal-kejl ta' 1,012 mk, li ntiret minn Paul Camilleri flimkien mal-aħwa l-oħra bħala werrieta universali ta' George Camilleri. Ir-rikorrenti għalhekk isostnu li wirtu dan is-schem mill-proprietà in kwistjoni bħala eredi ta' missierhom Paul Camilleri, kif jirriżulta li

---

<sup>5</sup> A folio 11.

<sup>6</sup> A folio 14.

huma skont testament li huwa għamel fl-atti tan-Nutar Antoine Agius fit-13 ta' Marzu 2014<sup>7</sup>.

12. Il-qorti għalhekk jidhrilha li r-rikorrenti seħħilhom juru li għandhom jedd *prima facie*, u għalhekk tqis dan l-ewwel element sodisfatt.
13. It-tieni element li r-rikorrenti jridu jissodisfaw huwa li jiġi muri li l-mandat huwa meħtieġ biex jiġi mħares il-jedd vantat minnhom. L-intimati fir-risposta tagħhom jagħmlu sottomissjonijiet fit-tul, b'riferenza għall-ġurisprudenza, sabiex isostnu li r-rikorrenti ma wrewx li se jgarrbu preġudizzju irrimedjabbli b'konsegwenza tal-azzjoni li minnha jridu jzommu lill-intimati.
14. Din il-qorti ma taqbilx li sabiex jinħareġ mandat bħal dak maħsub fl-artikolu 873 tal-Kodiċi ta' Organizzazzjoni u Proċedura Ċivili min jitolbu jrid juri «preġudizzju irrimedjabbli». L-artikolu 873(1) jgħid li: «*L-iskop tal-mandat ta' inibizzjoni hu dak li jzomm persuna milli tagħmel kwalunkwe haġa li tkun li tista' tkun ta' preġudizzju għall-persuna li qed titlob il-mandat*». Għalhekk il-liġi tgħid b'mod ċar li l-iskop ta' dan il-mandat huwa li jwaqqaf milli tiġri “kwalunkwe haġa li tista' tkun ta' preġudizzju”, mingħajr ma tikkwalifika l-preġudizzju b'ebda mod. Il-qorti taf li fejn il-liġi riedet li l-qorti tqis xi preġudizzju kwalifikat, dan tagħmlu ċar billi tgħidu, kif tagħmel, per eżempju, fl-artikolu 495A(1) tal-Kodiċi Ċivili. Il-kliem tal-liġi fl-artikolu 873 ma jwettaq ebda kwalifika bħal dik, u t-tifsira litterali tal-kliem tal-liġi bl-ebda mod ma jwasslu lil din il-qorti biex tikkonkludi li l-htieġa tal-preġudizzju “irrimedjabbli” hija htieġa mposta mil-liġi. Fejn il-kliem tal-liġi huwa ċar, l-interpretazzjoni hija vjetata, inkella l-interpretu jkun qed jassumi mansjoni ta' leġislatur billi jzid tifsiriet fil-liġi li m'humiex hemmhekk<sup>8</sup>. Dan m'għandux ikun.

---

<sup>7</sup> Kif jirriżulta min-nota tal-insinwa dwar id-dikjarazzjoni *causa mortis*, eżebita a folio 78.

<sup>8</sup> «*La regola quindi comunemente ammessa, che cioè la legge chiara non abbia d'uopo d'interpretazione, non si deve applicare solamente alla legge che sia a primo aspetto e da ogni parte intelligibile, ma bisogna estenderla ad ogni legge, il cui concetto sia talmente circoscritto e determinato da poterlo distinguere da qualunque altro. Laonde, se chiarendo la disposizione essa abbia un senso circoscritto e determinato, non si deve dar luogo all'interpretazione onde non estendere la funzione del giudice siffattamente da attribuire ad esso la podestà del legislatore*» (**Pasquale Fiore**, Il Diritto Civile Italiano secondo la Dottrina e la Giurisprudenza; Delle Disposizioni Generali sulla Pubblicazione, Applicazione ed Interpretazione delle Leggi, Vol.II, §1008).

15. Għalhekk dak li jridu juru r-rikorrenti huwa li jekk l-intimati ma jinżammux kif mitlub minnhom, jistgħu iġarrbu preġudizzju.

16. Il-qorti tqis li jekk l-intimati jithallew jiżviluppaw il-proprjetà in kwistjoni, id-drittijiet tar-rikorrenti bħala komproprietarji ta' dik il-proprjetà (kemm-il darba l-qorti adita bil-kawża dwar il-meritu hekk issib) se jiġu bla dubju preġudikati. Dan mhux biss għaliex, skont l-artikolu 493 tal-Kodiċi Ċivili, l-ebda tibdil ma jista' jsir fil-ħaġa komuni mingħajr il-kunsens tal-komproprietarji kollha, imma wkoll minħabba dak li jipprovdil l-artikolu 543 tal-Kodiċi Ċivili, li jobbliga lis-sid jindennizza anki lill-pussessur *in mala fidei* għal dawk li huma spejjeż utili u neċessarji.

17. Għalhekk anki l-element tal-preġudizzju huwa sodisfatt.

18. Għaldaqstant il-qorti qieghda taqta' u tiddeċiedi billi tilqa' t-talba tar-rikorrenti għall-ħruġ tal-mandat ta' inibizzjoni kontra l-intimati kif mitlub minnhom bir-rikors tat-18 ta' Marzu, 2024.

L-ispejjeż ta' din il-proċedura jkunu riservati għad-deċiżjoni dwar il-kawża fl-ismijiet “Maria Carmela Bellizzi et vs. Jude Taddeus Camilleri et” (Rikors Ġuramentat Numru 37/2024 DC).

Mogħti kameralment fl-4 t'April, 2024.

Onor. Mark Simiana, LL.D

Imħallef

Lydia Ellul

Deputat Registratur